

नेपाल गजेट

भाग ३

श्री ५ को सरकारद्वारा प्रकाशित

काठमाडौं, फागुन ६ गते २०१६ साल

श्री ५ को सरकार

निर्माण संचार तथा मातायात मन्त्रालय

श्री ५ को सरकारले बनाएको तल लेखिए बमोजिमको बैरंग सेवा नियमहरू २०१६ सर्वसाधारणको जानकारीको लागि प्रकाशित गरिएको छ ।

१. संक्षिप्त नाम र प्रारम्भ:- (१) यी नियमहरूको नाम बैरंग सेवा नियमहरू, २०१६ रहेको छ ।

(२) यी नियमहरू तुरुन्त प्रारम्भ हुनेछन् ।

२. परिभाषा:- विषय वा प्रसंगले अर्को अर्थ नलागेमा यी नियमहरूमा -

(क) बैरंग भन्नाले चाहिने महसूलको हुलाक टिकट नटाँसी वा टिकट नटाँसी दाखिल हुन आउने हुलाक वस्तुहरू सम्झनु पर्छ ।

(ख) ड्यु टाँचा भन्नाले बैरंगमा यति पैसाको हुलाक टिकट नपुग भएको छ भनी जनाउन लगाइएको टाँचालाई सम्झनु पर्छ ।

(ग) डी टाँचा भन्नाले विदेशतर्फ जाने बैरंग वस्तुहरूमा लाग्ने टाँचालाई सम्झनु पर्छ ।

(२३)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- (घ) सम्बन्धित विभाग भन्नाले श्री ५ को सरकारको हुलाक विभाग सम्झनु पर्छ ।
- (ङ) हुलाक नियन्त्रक भन्नाले अञ्चल हुलाक नियन्त्रण अफिसहरूको हुलाक नियन्त्रकहरूलाई सम्झनु पर्छ ।
- (च) शुरू हुलाक भन्नाले सबभन्दा पहिले हुलाक वस्तु प्राप्त गर्ने हुलाक अड्डालाई सम्झनु पर्छ ।
- (छ) चलान (ट्रान्जीट) हुलाक भन्नाले डांक वस्तु चलान गर्दा बाटामा पर्ने बीचका हुलाकहरू सम्झनु पर्छ ।
- (ज) ठेगाना हुलाक भन्नाले शुरू हुलाकबाट पठाएको बैरंग वस्तु डिलिभरी गर्ने हुलाक सम्झनु पर्छ ।
- (झ) अनुसूची भन्नाले यी नियमहरूको अनुसूची सम्झनु पर्छ ।

३. शुरू हुलाकको कर्तव्य:- (१) प्रत्येक शुरू हुलाकले बैरंग वस्तुको कभरमा नपुगेको महसूलको दोब्बर महसूल असूल उपर गर्न अंक र अक्षरमा चाहिने अंक लेखी सही गरी ड्यू टाँचा लगाइ-दिनुपर्छ र पूरा महसूलको टिकट टाँसिएको हुलाक वस्तु सरह मान्यता दिई चलान गर्नुपर्छ ।

(२) उप-नियम (१) बमोजिम चलान भएको हुलाक वस्तु डिलेभरी नभै ठेगाना हुलाकबाट फिर्ता आएमा सो बैरंग वस्तु पठाउनेलाई डिलेभरी गरी ड्यू टाँचामा लेखिएको अंक असूल गर्नुपर्छ । पठाउनेले आफूले पठाएको हुलाक वस्तु बुझ्न इन्कार गरी हुलाकलाई चुक्ता गर्नुपर्ने रकम चुक्ता नगरेमा निजलाई डिलेभरी हुने गरी प्राप्त भएको सबै हुलाक वस्तु रोक्का गर्न सकिने छ । समयभित्र चुक्ता गर्न सूचित गरिदासमेत यथेष्ट ध्यान नदिई बाँकी रकम असूल हुन नसक्ने भएमा रोक्का गरिएको सबै हुलाक वस्तु पठाउनेकहाँ फिर्ता गरिने छ ।

तर, कसैलाई दुःख दिने वा धोखा दिने नियतले बैरंगमा पठाउनेले आफ्नो नाम र ठेगाना नलेखी अरु नै नाम र ठेगाना लेखिएको शुरू हुलाकमा फिर्ता भै आएको बैरंग वस्तु पठाउनेले बुझिलिन इन्कार गरेमा सम्बन्धित हुलाकको मुख्य कर्मचारीको सिफारिश तथा सम्बन्धित हुलाक नियन्त्रकको रायमा बैरंगमा प्रेषक भनी उल्लेख भएको व्यक्तिलाई दुःख दिने वा धोखा दिने नियतले गरेकोले नबुझेको मनासिव छ भन्ने लागेमा सो असूल गर्नुपर्ने रकम मिनाहा दिन सक्ने छ ।

४. चलान हुलाकको कर्तव्य:- चलान (ट्रान्जीट) मा पर्ने हुलाकहरूले ड्यू टाँचा भएको बैरंग वस्तुहरू अझ पूरा महसूलको टिकट टाँसिएको हुलाक वस्तुहरू सरह व्यवहार गर्नुपर्छ ।

५. ठेगाना हुलाकको कर्तव्य:- प्रत्येक ठेगाना हुलाकले ड्यू टाँचा लागेका आन्तरिक र बदैदेशिक बैरंग वस्तुहरूको कभरमा किटिएको अङ्क र अक्षरमा लेखिएको महसूल उठाइकन मात्र सो बैरंग वस्तु पाउनेलाई डिलेभरी दिन लगाउनु पर्छ ।

आधिकारिक मुद्रण विभागबाट प्रमाणित गरिएपछि मात्र लागु हुनेछ।

तर, ठेगानावालालाई डिलेभरी हुने हुलाक वस्तु ठेगानावालाले बुझ्न इन्कार गरेमा वा ठेगानावाला पत्ता नलागेमा सो हुलाक वस्तु पूरा टिकट टाँसिएको हुलाक वस्तु सरह शुरू हुलाकमा फिर्ता पठाउनु पर्छ ।

६. सम्बन्धित हुलाकका कर्मचारीको उत्तरदायित्व:- बैरंग वस्तुको लगत तोकिएको फाराममा भरी त्यसको रोज रोजको खेस्ता मिलाउने काम सम्बन्धित प्रत्येक हुलाकका कर्मचारीहरूको उत्तर दायित्व हुनेछ । बैरंग सेवाबाट असूल हुन आएको आम्दानी बैरंग सेवा शीर्षकमा खेस्ता राखी त्यसको बैरंगबाट ने.रु. १००। एक सयभन्दा बढी भएमा त्यस्तो रकम तहबिलमा मौज्जात राख्नु हुंदैन । तुरुन्तै नेपाल राष्ट्रबैंक वा नजिकको माल अड्डामा बुझाउनु पर्छ र प्रत्येक आर्थिक वर्षको अन्तमा त्यस्तो आम्दानी जतिभुक्तै भए पनि नजिकको माल वा राष्ट्रबैंकमा बुझाई निस्सा लिई आफूसंग राखि-छाड्नु पर्छ ।

७. विदेशमा पठाउने बैरंग वस्तु सम्बन्धी:- (१) नेपाल अधिराज्यबाट बाहिर अरु राष्ट्रमा हुलाक एक्सचेन्ज अफिस वा गौचर एयर सर्टिङ्ग अफिस भइकन जानेमा सम्बन्धित हुलाक एक्सचेन्ज अफिसले त्यस्तो बैरंग वस्तुहरूमा ड्यू टाँचा लगाएको भए सोही अंक र सो हुलाक अफिस र एयर सर्टिङ्ग अफिस नै शुरू हुलाक भएमा नियम ३ अनुसार नै नपुग महसूलको दोब्बर गरी त्यसको निमित्त अनुसूची अनुसार गोल्डफ्रैंडको सिन्टाइम्समा रूपांतर गरी ५ सिन्टाइम्सभन्दा कम भए केही नलेखी र ५ सिन्टाइम्स र सोभन्दा बढी भएमा जती बढी भएको हो त्यत्ति सिन्टाइम्स बैरंग वस्तुको कभरमा ठेगाना लेख्ने पट्टि लेखी टी टाँचा लगाई पठाइदिनु पर्छ त्यस्तो बैरंग वस्तुहरूको लगत सम्बन्धित हुलाकहरूले नै राख्नुपर्छ ।

(२) विदेशबाट प्राप्त बैरंग वस्तु ठेगानावाला पत्ता नलागी डिलेभरी नभएमा वा बुझ्नु इन्कार गरेमा पठाउने (शुरू देशको हुलाक) लाई फिर्ता पठाउनु पर्छ ।

८. नेपाल अधिराज्यभित्र बाहेक अन्त डिलेभरी हुने बैरंग वस्तु:- नेपाल अधिराज्यभित्र बाहेक अन्त डिलेभरी हुने ड्यू टाँचा लगाई दाखिल हुन आउने बैरंग वस्तुमा ए. पो. आ. (एक्सचेन्ज पोष्ट अफिस) तथा गौचर एयर सर्टिङ्ग अफिसबाट टी टाँचा लगाई गन्तव्य स्थानमा फिर्ता डाँकबाटै पठाउनु पर्छ ।

९. बैरंगको मास्केवारी:- प्रत्येक हुलाकले प्रत्येक महीनाको पहिलो हप्ताको अन्तसम्ममा अधिल्लो महीनाको बैरंगको मास्केवारी सम्बन्धित अञ्चलमा पठाउनु पर्छ र अञ्चलले पनि सबै हुलाकको एक मुष्ट तयार गरी सम्बन्धित विभागमा पठाउनु पर्छ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

१०. डिलेभरी हुन नसकेका बैरंग वस्तुहरू:- ठेगानावाला तथा पठाउने दुवै पत्ता नलागी डिलेभरी हुन नसकेका बैरंग हुलाक वस्तुहरू तुरुन्त डी. एल. ओ. (डेड लेटर अफिस) मा पठाउनु पर्छ। डी. एल. ओ. ले सो वस्तु खोली ठेगानावाला तथा पठाउने सकभर पत्ता लगाई सम्बन्धित हुलाकमा डिलेभरीको निमित्त पठाउनु पर्छ । ठेगानावाला तथा पठाउने दुवै पत्ता लाग्न नसकेमा सो हुलाक वस्तु धुल्याउने अथवा लिलाम गर्ने ठहर उपत्यका हुलाक नियन्त्रकले गर्नेछ । धुल्याउने भएमा उपत्यका हुलाक नियन्त्रकको निर्देशन बमोजिम धुल्याउने र लिलाम गर्नुपर्ने भएमा प्रचलित कानून बमोजिम लिलाम गरी आमदानी बैरंग सेवा शीर्षकमा खेस्ता राखी नजिकको नेपाल राष्ट्रबैंकमा बुझाउनु पर्छ ।
११. खारेजी:- यी नियमहरूसित बाझिएजति प्रचलित नेपाल कानून खारेज भएको मानिनेछ ।

अनुसूची

(नियम ७ सम्बन्धी)

प्रत्येक गोल्ड फ्रैंकको सिन्टाइम्स	-	-	-	- १ पैसा २. ५
" " "	-	-	-	- २ पैसा ५.
" " "	-	-	-	- ३ पैसा ८.
" " "	-	-	-	- ४ पैसा १०.
" " "	-	-	-	- ५ पैसा १३.

आज्ञाले-

हुण्डिराज शर्मा

श्री ५ को सरकारको सचिव,

निर्माण संचार तथा यातायात मन्त्रालय ।